

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಯ್ಲೊ ಆಯ್ತಾರ್ - 21, ಫೆಬ್ರೆರ್ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಮಿಸಾಚ್ಯಾ ಬಲಿದಾನಾಂತ್ ಭಾಗ್ ಘೆಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಜ್ ಆಮಿ ಪ್ರಾಚಿತ್ ಕಾಳಾಚ್ಯಾ ಪಯ್ಲ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೆ ಕುರ್ಪೆನ್ ತಾಳ್ಯಾಂಚೆರ್ ಜಯ್ತ್ ವ್ಹರುಂಕ್ ಸಾಧ್ಯ್ ಮ್ಹಳ್ಳೊ ಸಂದೇಶ್ ದಿತಾ.

ಪ್ರಾಚಿತಾಚೊ ಪಯ್ಲೊ ಆಯ್ತಾರ್ ತಾಳ್ಯಾಂಚೊ ಆಯ್ತಾರ್ ಮ್ಹಣ್ ನಾಂವಾಡ್ಲಾ. ಜೆಜುಕ್ ತಾಚ್ಯಾ ಜಿವಿತಾಂತ್ ತಾಳ್ಯೊ ಆಯ್ಲೊ, ಪೂಣ್ ತೊ ತ್ಯಾ ತಾಳ್ಯಾಂಚೆರ್ ಜಯ್ತೆವಂತ್ ಜಾಲೊ. ಜೆಜುಚಿ ದೇಕ್ ಘೆವ್ನ್ ಆಮ್ಚಾ ತಾಳ್ಯಾಂಚೆರ್ ಆಮಿ ಜಯ್ತ್ ವ್ಹರುಂಕ್ ಕುರ್ಪಾ ಮಾಗ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ತುಜ್ಯಾ ಪುತಾಚಿ ಪವಿತ್ರಸಭಾ ಚಲವ್ನ್ ವ್ಹರಾಚ್ಯಾ ಪಾಪಾಸಾಯ್ಬಾಕ್, ಗೊವ್ಳಿ ಬಾಪಾಂಕ್, ಯಾಜಕಾಂಕ್ ಆನಿ ಧಾರ್ಮಿಕ್ ಭಾವ್-ಭಯ್ಲಿಂಕ್ ತುಜ್ಯಾ ಸ್ಪಿರಿತಾನ್ ಬಳ್ವಂತ್ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಸೆವೆಚ್ಯಾ ಮನೋಭಾವಾನ್ ವಾವ್ರಂಕ್, ಆನಿ ದುಬ್ಳಾಂಚ್ಯಾ ಗರ್ಜಾಂಕ್ ಸದಾಂಚ್ ಪಾವ್ರಂಕ್ ತಾಂಕಾಂ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಸಮೆಸ್ತ್ ಪಿಡೆಸ್ತ್ ಭಾವ್-ಭಯ್ಲಿಂಕ್ ಬರಿ ಭಲಾಯ್ಕಿ, ಮತಿಕ್ ಶಾಂತಿ ಆನಿ ಸಮಾಧಾನ್ ಲಾಬಯ್. ತಾಣಿಂ ಸೊಸ್ಲಿಕಾಯೆನ್ ತಾಂಚೆ ಕಷ್ಟ್ ಸೊಸುನ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಫಿರ್ಗಜೆಂತ್ ಆನಿ ವಾಡ್ಯಾಂನಿ ಸೆವಾ ಭೆಟೊಂವ್ಚ್ಯಾ ಸಾಂದ್ಯಾಂನಿ ಉದಾರ್ ಮನಾನ್ ದಿಂವ್ಚಿ ಸೆವಾ ಮಾನುನ್ ಘೆ. ತಾಂಚೆರ್ ತುಜೊ ಆಶೀರ್ವಾದ್ ಘಾಲ್ ಆನಿ ತಾಂಚೊ ವಾವ್ರ್ ಸುಫಳ್ ಕರ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ಟಾಂಯ್ ಜಾಲ್ಲಾಚ್ಯಾ ಆಮಾ ಸರ್ವಾಂನಿ, ಆಮ್ಚೆಚಿ ಜಿಣಿಯೆಂತ್ ತುಜ್ಯಾ ಪುತಾ ಜೆಜುಚಿ ದೇಖ್ ಘೆವ್ನ್ ತಾಳ್ಚ್ಯಾಂ ಥಾವ್ನ್ ಪಯ್ಸ್ ರಾವ್ರಂಕ್, ಹ್ಯಾ ಪ್ರಾಚಿತ್ ಕಾಳಾರ್ ನಿತಳ್ ಜಿಣಿ ಜಿಯೆಂವ್ಕ್ ಘಾವೊ ಕರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಯ್ಲೊ ಆಯ್ತಾರ್ - 21, ಫೆಬ್ರೆರ್ 2021

ಪಯ್ಲೆಂ ವಾಚಪ್

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ದೆವಾನ್ ನೊಯೆಕ್ ಆನಿ ತಾಚ್ಯಾ ಪುತಾಂಕ್ ಮ್ಹಳೆಂ: “ಅಬೈ, ಹಾಂವ್ ತುಮ್ಚೆ ಲಾಗಿಂ ಆನಿ ತುಮ್ಚೆ ಸಂತತಿ ಲಾಗಿಂ ಮ್ಹಜೊ ಸೊಲ್ಲೊ ಕರ್ತಾಂ: ಆನಿ ತಾರ್ವಾಂತ್ಲಿಂ ತುಮ್ಚೆ ಸವೆಂ ಭಾಯ್ರ್ ಆಯ್ಲ್ಯಾಂತ್ ತ್ಯಾ ಸರ್ವ್ ಪ್ರಾಣಿಯಾಂ ಲಾಗಿಂ, ಸುಕ್ಣ್ಯಾಂ ಲಾಗಿಂ, ಜಾನ್ವಾರಾಂ ಆನಿ ರಾನ್ ಮೊನ್ವಾತಿಂ ಲಾಗಿಂ ಆನಿ ಭುಂಯ್ಚ್ಯಾ ಸರ್ವ್ ಮೊನ್ವಾತಿಂ ಲಾಗಿಂ ಹಾಂವ್ ಮ್ಹಜೊ ಸೊಲ್ಲೊ ಕರ್ತಾಂ. ತುಮ್ಚೆ ಲಾಗಿಂ ಹಾಂವ್ ಕರ್ತಾಂ ತೊ ಸೊಲ್ಲೊ ಹೊ: ಪರ್ತುನ್ ಕೆದಿಂಚ್ ಆವ್ರಾ ವರ್ವಿಂ ಪೃಥ್ವೆಚಿ ದೆಸ್ವಾಟ್ ಜಾಂವ್ಚಿ ನಾ.” ಆನಿ ದೆವಾನ್ ಮ್ಹಳೆಂ: “ಹಾಂವೆಂ ತುಮ್ಚೆ ಲಾಗಿಂ ಆನಿ ಸರ್ವ್ ಪ್ರಾಣಿಯಾಂ ಲಾಗಿಂ ಕೆಲ್ಲ್ಯಾ ಶಾಶ್ವತ್ ಸೊಲ್ಲಾಚಿ ಖುಣಾ ಹಿ: ಮ್ಹಜೆಂ ಧೋಣು ಕುಪಾಂಚೆರ್ ಹಾಂವ್ ಘಾಲ್ತಲೊಂ; ಹಾಂವೆಂ ಸಂಸಾರಾ ಲಾಗಿಂ ಕೆಲ್ಲ್ಯಾ ಕರಾರಾಚಿ ಖುಣಾ ತೆಂ ಜಾತಲೆಂ. ಹಾಂವ್ ಪೃಥ್ವೆ ವಯ್ರ್ ಕುಪಾಂ ಜಮಾ ಕರ್ತಾನಾ ಕುಪಾಂಚೆರ್ ತೆಂ ಧೋಣುಂ ದಿಷ್ಟಿ ಪಡ್ತಲೆಂ. ತವಳ್ ಹಾಂವೆಂ ತುಮ್ಚೆ ಲಾಗಿಂ ಕೆಲ್ಲೊ ಸೊಲ್ಲೊ ಉಗ್ಡಾಸಾಕ್ ಹಾಡ್ತಲೊಂ ಆನಿ ಸರ್ವ್ ಪ್ರಾಣಿಯಾಂಚೊ ನಾಸ್ ಕರ್ತಾ ತಸಲೆಂ ಉದ್ಯಾಚೆಂ ಆವ್ರ್ ಹ್ಯಾ ಫುಡೆಂ ಯೆಂವ್ಚೆಂ ನಾ.

ದೆವಾಚೆಂ ಉತರ್ ಹೆಂ

ಕೀರ್ತನ್

ತುಜೊ ಸೊಲೊ ಪಾಳೆಲ್ಯಾಂಕ್ ಸರ್ವೆಸ್ಪರಾ
ತುಜ್ಯೊ ಸರ್ವ್ ವಾಟೊ ಮೊಗಾಚ್ಯೊ ಆನಿ ವಿಶ್ವಾಸಿ ಪಣಾಚ್ಯೊ

1. ತುಜೊ ವಾಟೊ ಮ್ಹಾಕಾ ಒಳ್ಳುಂಕ್ ದಿ ಸರ್ವೆಸ್ಪರಾ ತುಜೆ
ಮಾರಗ್ ಮ್ಹಾಕಾ ದಾಕಯ್, ತುಜ್ಯಾ ಸತಾಚ್ಯೆ ವಾಟೆನ್ ಮ್ಹಾಕಾ
ಚಲವ್ನ್ ವರ್ನ್ ಮ್ಹಾಕಾ ಶಿಕಯ್,
ಕಿತ್ಯಾಕ್ ತುಂ ಮ್ಹಜೊ ದೇವ್ ತುಂಚ್ ಮ್ಹಜೊ ತಾರೊಕ್,
ದೆಕುನ್ ದೀಸ್‌ರಾತ್ ತುಜೆರ್ ಹಾಂವ್ ವಿಶ್ವಾಸ್ ದವರ್ನ್ ಆಸಾಂ.

2. ಉಗ್ಡಾಸ್ ಕರ್, ಸರ್ವೆಸ್ಪರಾ, ಸುವೆರ್ ಥಾವ್ನ್ ತುವೆಂ
ದಾಖಯ್ಲೆಂ ವಿಶ್ವಾಸ್‌ಪಣ್, ಕೆದಿಂಚ್ ವಿಸ್ತನಾಕಾ ಪುರ್ವಿಲ್ಲ್ಯಾ
ಕಾಳಾಂಚೊ ತುಜೊ ಮೋಗ್,
ಮ್ಹಜ್ಯಾ ತರ್ನಟ್ಟನಾಚ್ಯಾ ಕಾಳಾರ್ ಕೆಲ್ಲ್ಯಾ ಪಾತ್ಕಾಂಚೊ ಉಗ್ಡಾಸ್
ದರಿನಾಕಾ, ತುಜ್ಯಾ ನಿರಂತರ್ ಮೊಗಾಕ್ ಆನಿ ಬರೆಪಣಾಕ್ ಸರಿ
ಜಾವ್ನ್ ತುಂ ಮ್ಹಜೊ ಉಗ್ಡಾಸ್ ಕರ್

3. ಸರ್ವೆಸ್ಪರ್ ಬರೊ ಆನಿ ಆಪ್ಲ್ಯಾ ಉತ್ರಾಂಕ್ ಚುಕಾನಾ
ತೊ, ವಾಟ್ ಚುಕ್ಲಲ್ಲ್ಯಾಂಕ್ ತೊ ಸಾರ್ಕೆ ವಾಟೀಕ್ ಹಾಡ್ತಾ,
ಖಾಲ್ತಾಂಕ್ ಸತಾಚ್ಯಾ ಮಾರ್ಗಾನ್ ತೊ ಚಲೊವ್ನ್ ವ್ಹರ್ತಾ,
ದುಬ್ಳ್ಯಾ ದಾಕ್ಟ್ಯಾಂಕ್ ಆಪ್ಲ್ಯಾ ವಾಟೋ ತೊ ದಾಖಿಯ್ತಾ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಯ್ಲೊ ಆಯ್ತಾರ್ - 21, ಫೆಬ್ರೆರ್ 2021
ದುಸ್ರೆಂ ವಾಚಪ್

ಸಾಂ ಪೆದ್ರುಚ್ಯಾ ಪಯ್ಲೊ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣಿಂನೊ, ಜೆಜುಕ್ರಿಸ್ತ, ನಿರಪ್ರಾಧಿ ಜಾಲ್ಯಾರ್ಯಾಂಯೀ, ಅಪ್ರಾಧ್ಯಾಂ ಪಾಸತ್, ಮ್ಹಣ್ಣೆ ಆಮಾ ಪಾಪಿಯಾಂಕ್ ದೆವಾ ಥಂಯ್ ಪಾಟಿಂ ಹಾಡ್ಚೆ ಪಾಸತ್ ಎಕ್‌ಚ್ ಪಾವ್ಲಿ ಮೊರ್ನ್ ಪಾವ್ಲೊ. ಕುಡಿಂತ್ ತಾಚೊ ಜೀವ್ ಕಾಡ್ಲೊ ಜಾಲ್ಯಾರ್ಯಾಂಯೀ ಆತ್ಮಿಂ ತಾಕಾ ಪರ್ತ್ಯಾನ್ ಜಿವಂತ್ ಕೆಲೊ. ಆನಿ ಹ್ಯಾಚ್ ಅತ್ಮ್ಯಾ ರುಪಾನ್ ತಾಣೆಂ ವಚುನ್ ಬಂಧೆಂತ್ ಆಸ್‌ಲ್ಲಾ ಅತ್ಮ್ಯಾಂಕ್ ಸುವಾರ್ತಾ ಪರ್ಗಟ್ ಕೆಲಿ. ಹಾಣಿಂಚ್ ಆದಿಂಮಾಗಾಂ, ಏಕ್ ವಾಟೀನ್ ನೊಯೆ ತಾರುಂ ಬಾಂಧುನ್ ಆಸ್‌ಲ್ಲಾ ವೆಳಾರ್, ಆನ್ಯೆಕ್ ವಾಟೀನ್ ದೇವ್ ದೀಗ್ ಶಾಂತಿನ್ ರಾಕುನ್ ಆಸ್ತಾನಾ, ಸತ್ಮಾನುಂಕ್ ಇನ್ಕಾರ್ ಕೆಲ್ಲೆಂ; ತ್ಯಾ ತಾರ್ವಾಂತ್ ಥೊಡೆಚ್, ಮ್ಹಣ್ಣೆ ಆಟ್ ಜೀವ್ ಮಾತ್ರ್ ಉದ್ಯಾಂತ್ಲಾನ್ ಉತ್ರೊನ್ ಬಚಾವ್ ಜಾಲ್ಲೆ. ತೆಂ ತಾರುಂ ಮ್ಹಳ್ಯಾರ್ ಪವಿತ್ರಸ್ನಾನಾಚೆಂ ಪ್ರತಿರೂಪ್. ಹೆಂ ಪವಿತ್ರಸ್ನಾನ್ ಆಂಗಾಚೊ ಚಿಕಲ್ ಧುವ್ನ್ ಕಾಡಿನಾ, ಬಗರ್ ದೆವಾಲಾಗಿಂ ಏಕ್ ಬರೆಂ ಅಂತಸ್ಕರ್ನ ಮಾಗುನ್, ಜೆಜು ಕ್ರಿಸ್ತಾಚ್ಯಾ ಪುನರ್‌ಜಿವಂತ್ಪಣಾ ವರ್ವಿಂ ಆತಾಂ ತುಮ್ಕಾಂ ಬಚಾವ್ ಕರ್ತಾ. ಹೊ ಜೆಜು ಕ್ರಿಸ್ತ ಸರ್ಗಾರ್ ಗೆಲಾ ಆನಿ ದೆವಾಚ್ಯಾ ಉಜ್ವಾಕ್ ಬಸುನ್ ಆಸಾ; ದೇವ್‌ದೂತ್, ಅಧಿಕಾರಿ ಆನಿ ಸಕ್ತಿ ತಾಕಾ ಖಾಲ್ ಜಾವ್ನ್ ಆಸಾತ್.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಉಪ್ರಾಂತ್ ಪ್ರೇರಕ್ ಆತ್ಮೊ ಜೆಜುಕ್ ಅರಣ್ಯಾಕ್ ವ್ಹರ್ನ್ ಗೆಲೊ. ಆನಿ ಚಾಳೀಸ್ ದೀಸ್ ತಾಣೆಂ ಅರಣ್ಯಾಂತ್ ಖರ್ಚಿಲೆ, ತ್ಯಾ ವೆಳಾರ್ ಸೈತಾನ್ ತಾಕಾ ನಾಡುನ್ ಆಸ್ಲೊ; ತೊ ರಾನ್ ಮೊನ್ನಾತಿಂ ಮಧೆಂ ಆಸ್ಲೊ; ಪುಣ್ ದೇವ್‌ದೂತ್ ತಾಚಿ ಸೆವಾ ಕರ್ತಾಲೆ. ಜುವಾಂವ್ಕ್ ಧರ್ನ್ ಬಂದೆಂತ್ ಘಾಲ್ಯಾ ಉಪ್ರಾಂತ್, ಜೆಜು ಗಾಲಿಲೆಯಾಂತ್ ಯೇವ್ನ್ ದೆವಾಚಿ ಸುವಾರ್ತಾ ಪರ್ಗಟ್ ಕರುಂಕ್‌ಲಾಗ್ಲೊ. ತೊ ಮ್ಹಣ್ತಾಲೊ: “ವೇಳ್ ಭರ್ತಿ ಜಾಲೊ; ದೆವಾಚೆಂ ರಾಜ್ಯ್ ಲಾಗಿಂ ಪಾವ್ಲಾಂ, ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಮಾನಾ.”

ದೆವಾಚೆಂ ಉತರ್ ಹೆಂ